

# శబరి

చింతా దీక్షితులు గారు



రామాయ రామభద్రాయ, రామచంద్రాయ వేధనే ;  
రఘునాథాయ నాథాయ, సీతాయాః పతయేనమః.

o

[మతంగమహామునివనము. అందులో ఆశ్రమము. చుట్టూ పెద్దవీ చిన్నవీ చెట్లు. చెట్ల నల్లకొని తీగలు. అన్నిటికీ వాడనిపువ్వులు. చెట్లమధ్యకుటీరము. ఆ కుటీరము చూరుకు కట్టిన తడికాషాయపస్త్రములు. కుటీరములో కృష్ణాజినములూ, వ్యాసూజినములూ కనుపిస్తున్నవి. అరుగుమీద కమండలమూ రెండుమూడు దండములూ పడి ఉన్నవి. వాటి కెదురుగా కుటీరము ముందు ఒక నెగడలో కర్రలు కాలుతూ పొగవస్తున్నది. కుటీరముకు కుడిపక్క ఇంకో చిన్న పూరిగుడిసె. వెనుక చెట్లమధ్యనుంచి సముద్రపునీరు అవుపిస్తున్నది. దూరముగా ఆకాశము నిర్మలముగా కనుపిస్తున్నది. కుటీరములకు రెండు ప్రక్కలూ కొండలు ఏటవాలూగా ఉన్నవి. వాటిపక్క చెట్లూ పెద్దపెద్దరాళ్లూ ఉన్నవి. రాళ్లమీద కోతులు ఆడుకొంటున్నవి.]

కుటీరానికి ముందు పంపాసరస్సు. దానికి తూర్పుగా ఋష్యమూకపర్వతము. పర్వతముమీద నుంచి సూర్యు డప్పుడే ఉదయిస్తున్నాడు. సూర్యుని సుపు కిరణాలు పంపాజలములమీద కుటీరములమీదా పడ్డవి.

కుటీరముల ముందుభాగ మంతా అలికి ముగ్గులు పెట్టివున్నది. అక్కడ శబరి నిలబడి ఉన్నది. రౌ సంవత్సరముల వయస్సుండవచ్చు. తల సగము నెరిసింది, అట్టకట్టి ఉంది. ఆదుబ్బుజుత్తు నశినై త్తిమీద ముడి వేసుకొన్నది. మొలచుట్టూ కృష్ణాజినము చుట్టుకొన్నది. మెడలో రుద్రాక్షమాల వేసుకొన్నది. మెడలో

ఒళ్లు పటిమతగ్గుతూ ఉన్నట్లుంది. నల్లనిశరీరము, కోల మొగము, మొగము బెంగ నూచిస్తున్నది. శబరిముందు విభూతిబుర్రలూ రుద్రాక్షమాలలూ కావిదోవతులూ కమండలం బుర్రలూ దండాలూ ఉన్నవి. ఇంటి ముందున్న నెగడలోకి పుల్లలు తోసి అరుగుమీది దండములూ కమండలమూ తీసుకొంటూ ఉండును.]

## శ బ రి

అయ్యో, అయ్యో, ఎలాగ బతకడం!  
విడిచిపెట్టి ఎలాగ బతకడం! ఇక గడియకో  
అరగడియకో వస్తుంది కాబోలు విమానం!  
విమానం వచ్చాక - అమ్మయో! వచ్చాక -  
వచ్చాక - నే నెలాగ బతకడం!

[శబరి గబగబా కృష్ణాజినాలు చుట్టపెట్టి కట్టలుగా కట్టడం, రుద్రాక్షమాలలు వేరు వేరుగా చిక్కుపడకుండా ఉంచడం మొదలైన పనులు చేస్తుంది.]

తపస్సు అయింది కాబోలు వస్తున్నారు గురువుగారు! ఆయన వస్తువు లన్నీ ఆయనకు వప్పచెప్పాలి. అయ్యో, ఈవేళ ఇంత మంద మతి వచ్చిందేమిటి నాకు? అప్పుడే సూర్యోదయ మయింది. ఇంకా దర్భలూ పువ్వులూ తేనేలేదు.

[తూర్పుగా గబగబా నడస్తూ వెళ్లుతుం  
డగా మతంగముని పెద్దకుటీరములోనుంచి  
బయటికి వస్తాడు. అతడు ముసీలి పండు.  
తెల్లటిజడలజుట్టు నడినెత్తిమీద ముడి వేసు  
కొన్నాడు. తెల్లటి పొడుగాటిగడ్డం రెండుపా  
యలు తీసి మధ్యకు ముడి వేశాడు. కాషాయ  
వస్త్రం ఒకటి కట్టుకొన్నాడు. ఇంకోటి కప్పు  
కొన్నాడు. నల్లనిశరీరము. ముఖమునుంచి  
బ్రహ్మవర్చస్సు, కళ్లలోనుంచి సాత్విక  
తేజస్సు, బయటికి వస్తున్నవి. చేతివేళ్లకు  
దర్భాంగుళీయా లున్నవి. పాంకోళ్లమీద  
నడుస్తున్నాడు. చిరునవ్వుతో శబరిని చూచి  
నెగడు ముందు నిలబడి]

మ త ం గు డు

శబరీ! శబరీ! ఎక్కడికి వెళ్లుతున్నావు?

శ బ రి

[కంగారుపడి వెనక్కువచ్చి మతంగుడికి  
సాష్టాంగ నమస్కారము చేసి]

స్వామీ! స్వామీ! అపరాధం వచ్చింది.  
దర్భలూ పువ్వులూ...

మ త ం గు డు

లే, లేచి నిలువో; ఈవేళ తపస్సు  
చెయ్యడం అయిందన్నసంగతి మరిచావు. ఈ  
వేళతో నాకూ నీకూ సరి. ఈఆశ్రమం...

శ బ రి

[లేచి నిలుచుండి చేతులు జోడించుకొని]

అవును స్వామీ! మందమతిని. ఈవేళ  
వెళ్లుతారనే మీవస్తువు లన్నీ చేర్చి మూటలు  
కట్టి—

మ త ం గు డు

[మీసం గడ్డం మధ్యనుంచి నవ్వుతూ]  
అయ్యో, వెరితల్లి; నేటికి నాతపస్సు  
ఫలించింది. ఇంకో అరగడియకు నా వనాన్నీ  
ఈనాఆశ్రమాన్నీ నీకు వప్పచెప్పి వెళ్లుతు  
న్నాను గదా! ఇంకా పువ్వులూ దర్భలూ  
ఎందుకూ!

శ బ రి

[నోరు తెరిచి శూన్యదృష్టితో మతం  
గుని చూచి]

స్వామీ! స్వామీ! [అని మోకాట  
బడుతుంది]

మ త ం గు డు

[దగ్గరికి వచ్చి లేవదీసి తల తడుముతూ]  
ఇంత దిగు లెందు కమ్మా వెరితల్లి!

శ బ రి

స్వామీ! చిన్నప్పటినుంచీ మీపూజకు  
పువ్వులు కోయడంవల్ల నావేళ్లు కాయలు  
కాచినవి. దర్భలు కోయడంవల్ల చేతులు  
కాయలు కాచినవి. నెగళ్లకు కర్రలు మోయ  
డంవల్ల బుజాలు కాయలు కాచినవి. ఇక  
మిమ్మలిని చూడకుండా ఉంటే నాకళ్లు  
కాయలు కాయవా?

మ త ం గు డు

నీపరిచర్య నాహృదయాన్ని ఆకర్షిం  
చింది. గురువులకు పరిచర్య చేసేవారికి ఇష్ట  
సిద్ధి కలగకుండా ఉంటుందా అమ్మా!

శ బ రి

•నాభక్తికి ఇంతవరకూ మీరే లక్ష్యము.

ఇప్పుడు నాకటువంటిలక్ష్యము లేకపోతే నేను జీవించగలనా?

మ త ం గు డు

అటువంటిలక్ష్యము నీకు చూపకుండా వెళ్తునులే!

శ బ రి

అమ్మో! వద్దు నా కితరలక్ష్యాలు వద్దు. నాకు మీ సన్నిధానమే స్వర్గము. మిమ్మలిని విడిచి ఒకక్షణమైనా ఉండలేను.

మ త ం గు డు

[రుద్రాక్షమాల ఒకటి కుడిచేతితో తీసుకొని ఇటూఅటూ తిప్పి చూస్తూ]

ఎన్నిమాట్లు నీకు చెప్పలేదు భౌతిక వస్తువులమీద మోహము పెట్టుకో రాదని? శ్రీస్వభావాన్ని జయించలేకపోతివి గదా అని వగస్తున్నాను.

శ బ రి

[భయముతో] మీరు సంతోషముగా ఉన్నప్పుడు మీకు నేను వగవు తెచ్చిపెట్టి అపచారము చేస్తున్నానా! స్వామీ! మనస్సు దిటవు చేసుకొంటున్నాను. కాని—

మ త ం గు డు

[ఉత్సాహము చూపుతూ] కాని?

శ బ రి

భౌతికవస్తువు లన్నారు. నాకు భౌతిక వస్తువులమీద కోరిక లేదే? మిమ్మలిని అందులో కలుపుకోవడం న్యాయమా?

మ త ం గు డు

ఇప్పుడు నే నయ్యాను. రేపు ఇంకోటి కావచ్చు.

శ బ రి

నాయిష్టదైవతము కారా మీరు?

మ త ం గు డు

నామీద భక్తికొద్దీ ఈరీతిగా అంటున్నావు కాని నీయిష్టదైవతము వేరు. నాద్వారా నీయిష్టదైవతము సిద్ధించవచ్చు.

శ బ రి

[సందేహముతో]

నాయిష్టదైవతము వేరా? వేరా? పోనీ వేరైతేనేమి? మీసన్నిధానంలోనే ఉండి నాయిష్టదైవాన్ని నే పొందరాదా? మీతో రా రాదా నేను?

మ త ం గు డు

నీభక్తి యింకా ఫలించ లేదు శబరీ! సగంమట్టుకు మాత్రం నీప్రయాణ మైనది; మిగిలినసగం పూర్తి చేస్తేనే కాని.....

శ బ రి

ఎలాగ చెయ్యడం?

మ త ం గు డు

ఇక్కడ నీ వొక్కరైతూ ఉండి.....

శ బ రి

అమ్మయ్యో! ఉండలేను, ఉండలేను! స్వామీ, రక్షించవా?

మ త ం గు డు

ఏమిటి ఈపామరత్వము శబరీ! ఇంత కాలమూ నీవుచేసిన సాధన యీరోజున మంటకలుపుతావా?

శబరి

నేను మీతో రా లేకపోతే బతికే నా  
ధనం.....

మతంగుడు

అలాగ అడుగు, చెప్పతాను—ఇంత  
వరకూ నీవు పరిచర్య చేస్తూ ఉండడమువల్ల  
నీమనోభీష్టము సిద్ధించడానికి అవకాశము కలి  
గింది. పామరత్వము విడిచి ఇకముందు కూడా  
భక్తిశ్రద్ధలతో, పాటుపడితే మోక్షము నీ  
కరిచేతిలోదే అవుతుంది.

శబరి

గురువుగారిఆజ్ఞ నాకు అనుల్లంఘనీయ  
ముకదా!

మతంగుడు

నన్నెడ బాయడంవల్ల నీకు విచారము  
కలుగగూడదు సరికదా, సంతోషం పొంది  
పొరలాలి.

శబరి

నా హృదయము విశాల మైతే మీకూ  
నాయిష్టదైవతముకూ అందులో చోటుండ  
వచ్చు గదా!

మతంగుడు

సరే, కాని నేనే నీహృదయమంతా  
ఆక్రమిస్తున్నా నిప్పుడు. అందుచే నీయిష్ట  
దైవతానికి చోటుండదు. కాబట్టి నేను వెళ్లు  
తున్నప్పుడు సంతోషము చూపిస్తూ నన్ను  
దిగబెట్ట వలసి ఉంటుంది. తరువాత...

శబరి

సరే, విచారము దిగమింగుకొన్నాను.  
మీకు సమ్మతమైన విధముగానే ఆచరిస్తాను.  
కాని...

మతంగుడు

పరార్థముకై ఆత్మార్పణము చేయడ  
ములో నీవు అగ్రగణ్యవన్నమాట ఎరు  
గుదును...

శబరి

కాని.....

మతంగుడు

నీహృదయము బోధ పడ్డది. నావనము  
కనిపెట్టుకొని ఉండు. ఈ ఆశ్రమము యథా  
విధిగా ఉంచు. నేను లేకపోయినా ఉన్నట్టే  
నీహృదయము గ్రహిస్తుంది. అయినా...

శబరి

సరే స్వామి!

మతంగుడు

అయినా, నాఆర్థ్యవల్కలములూ నాదు  
ద్రాక్షలూ నాదండకమండలాలూ నా అజిన  
ములూ నీవశము చేస్తున్నాను. పాటివల్ల నీకు  
సంతృప్తి కలగవచ్చు.

శబరి

శిష్యులకు గురువు లెంతప్రియులో వారి  
యిష్టవస్తువులుకూడ అంతప్రియములేకదా!

మతంగుడు

ఇక నీవు ఇక్కడ చేయవలసిన పని  
సంగతి చెప్పతాను విను.

శ బ రి

స్వామీ! తమ రాజ్య యిచ్చినవిధంగా ప్రవర్తిస్తాను. కాని ఆపనులకు అంతరాయాలు కలుగుత వేమో?

మ త ం గు డు

ఏలాగు?

శ బ రి

అప్పు డెప్పుడో వాలి దుందుభిని చంపి ఆ మృతక శేబరము స్వామివారి ఆశ్రమములో పడవేసి శాపము పొందినాడు.

నేను ఆడుదానను, ముసలిదానను, ఆత్మ సామర్థ్య మెరుగనిదానను... ..

మ త ం గు డు

ఇకముందు అట్టిపనులు జరుగకుండా రక్ష చేస్తున్నాను.

శ బ రి

మృగభయము, రాక్షసభయము, కిరాత భయము.....

మ త ం గు డు

నీయిష్టములేనిదే ఎవ్వరూ ఇక్కడికి రాలేరు.

మృగాదులు నీకార్యాలకు తోడ్పడుతవే కాని అంతరాయాలు కల్పించవు. ఇక విను...

శ బ రి

సావధానను స్వామీ!

మ త ం గు డు

ఇంతదాకా న న్నేరీతిగా కొలుస్తున్నా వో ఆరీతిగా నీయిష్టదైవాన్ని కూడా కొల వాలి శబరీ!

శ బ రి

మనస్సులోనా స్వామీ?

మ త ం గు డు

మనోవాక్యాయాలతో.

శ బ రి

నాయిష్టదైవతం ఎవరో నాహృదయం కనుక్కోలేకుండా ఉంది స్వామీ!

మ త ం గు డు

నీమనస్సులో ఎప్పుడూ ఒక్కటేమూర్తి నిలవాలి. ఒక్కమూర్తినామమే నీ వెప్పుడూ నాలుకపై నివసింప చేయాలి. ఒక్కమూర్తిని గురించే నీవు సకలకార్యములూ ఆచరించాలి.

శ బ రి

ఇంతవరకూ మీవిషయములో సంచ రిస్తున్నట్లైనా?

మ త ం గు డు

అంతకన్న వెయ్యిరెట్లు భక్తితో, ఆవే శముతో.

శ బ రి

ఎవరిని గురించి స్వామీ?

మ త ం గు డు

సర్వకాలసర్వావస్థలయందూ ఒక్కటే పని. నిలుచున్నప్పుడు, పండుకొన్నప్పుడు, భుజించేటప్పుడు, మాటాడేటప్పుడు.....

శ బ రి

మేలుకొన్నప్పుడు, నిద్రించేటప్పుడు, కల గాంచేటప్పుడు.....

మ త ం గు డు

జాగ్రత్తస్వప్న సుషుప్త్యవస్థలలో ఒక్కటే మూర్తి, ఒక్కటేధ్యానము, ఒక్కటేకోరిక, ఒక్కటేపరమావధి.

శ బ రి

ఎవరు నాయిష్టమూర్తి దేవా!

మ త ం గు డు

ప్రకృతి యిచ్చే సౌందర్యమంతా ఆమూర్తికే ధారపొయ్యాలి. మానవహృదయంలో ఉండేమాధుర్యమంతా ఆమూర్తికోసమే వెచ్చించాలి. శరీరంలో ఉన్న ఓపిక అంతా ఆమూర్తిపూజకే వినియోగించాలి.

శ బ రి

ఆదివ్యమూర్తి యెవరు స్వామి?

మ త ం గు డు

లోక మంతా నీవు వశం చేసుకోవాలి. నీమూర్తికి నీవు వశం కావాలి.

శ బ రి

ప్రేమామృతం చల్లితే వశం కాని దేమిటి? ఆలాగే లోకాన్ని వశం చేసుకొంటాను. కాని నాదివ్యమూర్తిపేరు చెప్పారు కారు.

మ త ం గు డు

లోక మంతా నీకు ఒక్కస్వరూపమై ఉండాలి. ఆస్వరూపము ఈ దివ్యమూర్తి. లోకానికి ఆమూర్తి నీలో గోచరము కావాలి.

శ బ రి

నేను విద్యావిహీనురాలను. సవరదా నను. నాకు సాధ్యమేనా స్వామి యీపని?

మ త ం గు డు

నీవు నా శిష్యురాలవు అన్నిటికన్న ముందు! నీకు సాధ్యము కాని దేది?

శ బ రి

ఎవరు నా యిష్టదైవతము, నా మనో హరమూర్తి, నా ప్రణయలక్ష్మ్యము? సెలవియ్యరు స్వామి!

మ త ం గు డు

నాకు పరిచర్య చేయడంవల్ల కాయలు కాచిన నీచేతులు నీమూర్తిని పూజించడానికి సముచితములు. నాకోసము నీకళ్లు కాయలు కాయవు. నీ మూర్తికోసము నిరీక్షించడము వల్ల నీకళ్లు కాయలు కాయాలి.

శ బ రి

ఎవరు నాయిష్ట దైవతము స్వామి?

మ త ం గు డు

నిరీక్షణములో విసు గుండరాదు. ఆశలో విచార ముండరాదు. అప్పుడు నీ దివ్యమూర్తి నీకు ప్రత్యక్షమవుతాడు.

శ బ రి

ప్రత్యక్షమే! ఎంత అదృష్టవంతురాలను! ఎవరు నాదివ్యస్వామి దేవా! నా హృదయం వారి పరిచర్యకై అప్పుడే తొట్టుపడుతున్నది.

మ త ం గు డు

అయితే విను. సాధురక్షణము చేయడానికీ, దుష్టశిషణము చేయడానికీ పరమేశ్వరుడు భూమిమీద అవతరిస్తూ ఉంటాడని చెప్పినాను, జ్ఞాపకమున్నదా?

శ బ రి

జ్ఞాపకము లే కేమి? ఆ రవతారముల  
చరిత్ర కర్ణ రసాయనముగా విన్నదాననే.

మ త ం గు డు

ఏడవ అవతారపుగుఱుడు ఉదయించి  
నాడు.

శ బ రి

ఏమిపుణ్యం! ఏమిపుణ్యం! నాజీవితకా  
లంలో అవతారపుగుఱుడు! ఎక్కడ? ఎప్పు  
డు? ఎవరు?

మ త ం గు డు

అయోధ్యలో, ఇరవై యెనిమిదివత్సరము  
లైనది. దశరథమహారాజుకు కౌసల్యాదేవికి  
ముద్దులకొడుకయి అవతరించినాడు శ్రీమ  
న్నారాయణమూర్తి.

శ బ రి

ఎంతటిపుణ్యపురుషులో వారు-భగవం  
తుని పొత్తిళ్లలో పెట్టుకు ముద్దాడ గలగ  
డానికి!

మ త ం గు డు

ఆమహాపురుషుని శరీరకాంతి ఆకాశము.  
కన్నులతెజము సూర్యచంద్రులు. అతనినవ్వు  
లలో నక్షత్రపు తళుకులు. ప్రకృతి అతని  
విగ్రహములో ప్రతిఫలిస్తున్నది. అతనిదక్షిణ  
బాహువులో అమృతమూ, హాలాహలమూ  
కూడా కలవు.

శ బ రి

హాలాహలమే!

మ త ం గు డు

దుష్టుల కది హాలాహలము, శిష్టుల  
కమృతము.

శ బ రి

ఆ పరమపురుషునిపేరు?

మ త ం గు డు

లోకాతీతు డైనపరమాత్మ పాంచభౌతిక  
శరీరముధరించి వచ్చినాడు.

శ బ రి

ఆ మహాపురుషుడే నాయిష్టదైవతము.  
నాహృదయ మాయనకోసము అప్పుడే తొంద  
రపడుతున్నది.

మ త ం గు డు

పథ్నాలుగుసంవత్సరములు వనవాసము  
చేసి పితృవాక్యపరిపాలనము చేయదలచినాడు.

శ బ రి

ఎంతకష్టము! ఎందుకోసమో అవతార  
పురుషున కకష్టములు?

మ త ం గు డు

సర్వమూ నీకు ముందుముందు తెలియ  
గలదు. ఆయన నీకోసము వచ్చి నీ అభీష్టము  
నెరవేరుస్తాడు.

శ బ రి

నాయిష్టదైవతాన్ని ఎలా ఆరాధిస్తానో  
గదా! ఎలా ఆదరిస్తానో గదా!

మ త ం గు డు

అతనిస్మరణ నీవెప్పుడైనా మరచినా  
నాఉపదేశక్రమము తప్పినా...

శబరి

గురువుగారి ఆజ్ఞ ఎన్నడైనా యీ సేవ  
కురాలు మరిచిందా!

మతంగుడు

అతని పవిత్రనామమే నీకు శరణము.  
వింటినా? ఆమహామహునిపేరు శ్రీరాముడు.

శబరి

[ఉత్సాహముతో నవ్వుతూ గంతులు  
వేస్తూ]

శ్రీరాముడు, శ్రీరాముడు, శ్రీరాముడు!

మతంగుడు

శ్రీరామనామ స్మరణము ఎల్లప్పుడూ  
చేస్తూఉంటే శ్రీరామచంద్రుడే నీకు ప్రత్యక్ష  
మవుతాడు.

శబరి

గురువుగారికి నామీద ఎంత అనుగ్ర  
హము!

మతంగుడు

ఇప్పుడు ఆమహారాజు చిత్రకూటము  
ప్రవేశించినాడు.

శబరి

నిరీక్షిస్తాను ఆమహాత్ముని దివ్యసందర్శ  
నార్థము, స్వామీ!

మతంగుడు

మరవరాదు సుమా, చింతనమూ సేవా.

శబరి

నా హృదయముపైన ఆ దివ్యనామము  
అచ్చుగుద్దినట్లు అయింది అప్పుడే స్వామీ,  
ఘోషపదేశప్రభావముచేత.

మతంగుడు

శ్రీరామపాదసేవ చేసినపిమ్మట నాదగ్గ  
రకు స్వర్గానికి రాగలుగుతావు శబరి!

శబరి

చిత్తము స్వామీ! ఉపాసనామార్గము  
నాకు చూపరా స్వామీ!

మతంగుడు

శబరి! శ్రీరామనామోచ్ఛారణకు మిం  
చిన మంత్రములేదు. శ్రీరామచరణసంస్మర  
ణానికి మించినపూజ లేదు. కాబట్టి అలా  
చెయ్యి. పునశ్చరణ మరవకుమా!

శబరి

నాతండ్రి! నాతండ్రి! పునశ్చరణ మర  
వను స్వామీ! మరవను. మీరు నాకిచ్చిన  
ఈ ఆధారాన్ని వదిలిపెట్టి నేనేమి కావలసి  
నది? శ్రీరామచంద్రమూర్తి తప్ప నాకు  
ఈ లోకములో కావలసినదిం కేమున్నది  
స్వామీ?

మతంగుడు

అదుగో వస్తోంది విమానం. శబరి, వెళ్లు  
తాను.

[మతంగుడు మోకరించిన శబరితలపై  
చేతులుంచి]

నీఅభీష్టము నెరవేరును, శబరి!

[అని ఆశీర్వాదించును]

[కనులు మిరుమిట్లు గొలిపే విమానము  
భూమికి దిగును. మతంగుడు అందులోకి ప్రవే  
శించును. శబరి అతడు ఎక్కేటప్పుడు బయట

విడిచిన పాదుకలు చేతితో ఎత్తి ముద్దుపెట్టుకొని  
శరీరమును వాటితో తాకి విమానములో  
పెట్టును.]

వెళ్లుతా, శబరీ. మరిచిపోకుమా నాడప  
దేశము!

శ బ రి

చిరకాలపరిచయమువల్ల కలిగిన ప్రేమకు  
ఎడబాటు...

మ త ం గు డు

చూడు, శబరీ. నేను యాగము చేసిన  
స్థలము లన్నీ మారకుండా ఒక్కమోస్తరుగా  
ఉంటవి సుమా!

శ బ రి

చిత్తము.

మ త ం గు డు

అవి తపోమహిమ కోల్పోవు. నేను స్నాన  
ముచేయడానికి తెప్పించిన సప్తసాగరములూ  
నీవున్నంతవరకూ ఇక్కడనే ఉంటవి. నాతడి  
బట్టలు నీవున్నంతవరకూ ఆరీతిగానే ఉంటవి.

ఈనాడు ఏరీతిగా ఈవనములో పుష్ప  
ములూ, చిగుళ్లూ ఉన్నవో ఆరీతిగానే నీవు  
ఇక్కడ ఉన్నంతవరకూ ఉంటవి. అవి వాడవు,  
రాలవు.

శ బ రి

చిత్తము స్వామీ! వాటిలో మి మ్మొప్పు  
మా చూస్తూ ఉంటాను.

మ త ం గు డు

నేను నీహృదయానికి గోచరుడనే శబరీ!  
కాని నీహృదయం శ్రీరామమూర్తిది సుమా!

[విమానము పైకి లేచును]

శ బ రి

వెళ్లుతున్నారా, నామహాస్వామీ!

[విమానము ఆకాశానికి క్రమక్రమ  
ముగా లేచును. శబరీ రెప్పవేయకుండా దాని  
కేసి చూస్తూ కన్నీరు కార్చును.]

మ త ం గు డు

వెళ్లుతున్నా నమ్మా! నావెరితల్లీ!  
శబరీ!

శ బ రి

మహాస్వామీ! మతంగమహామునీ!  
అప్పుడే వెళ్లిపోతున్నారా?

మ త ం గు డు

[ఆకాశముమీద విమానములోనుంచి]

దిగడు శబరీ, దిగడు. వెళ్లుతున్నా దివ  
మునకు! మరిచి పోకుమీ!... శ్రీ రామ  
చంద్రుడు.

శ బ రి

[విమానము కేసి చూస్తూ]

శ్రీరామచంద్రుడు! శ్రీరామచంద్రుడు!

[విమానము అదృశ్యమయ్యేవరకూ  
దానికేసి చూచిచూచి అది అదృశ్య మయిన  
తరువాత కూడా అటే చూస్తూ చేతులు  
జోడించి]

నామహాస్వామి, నామహాస్వామి, శ్రీరా  
ముడు, శ్రీరాముడు. నమస్కారము స్వామీ!  
శ్రీరాముడు.

[తె ర]

(తరువాయి గలదు.)